



Il-Papa jistedinna sabiex matul ix-xahar ta' Marzu nitolbu biex il-komunitajiet Insara, speċjalment dawk ippersegwitati, iħossu lil Kristu qrib tagħhom u d-drittijiet tagħhom ikunu mħarsa.

**Qari:** *Rapport dwar l-omelija tal-Papa Franġisku tat-12 ta' April 2016.*

Ir-rakkont tal-martirju ta' Stiefnu, li naqraw fis-silta mill-Atti tal-Appostli, nebbhet lill-Papa biex jirrifletti fuq sitwazzjonijiet tal-passat u oħrajn ġodda li tul elfejn sena sawru l-istorja tal-fidi Nisranija: il-persekuzzjonijiet.... Il-martirju ta' Stiefnu kien il-bidu ta' persekuzzjoni krudili kontra l-Insara ta' Ġerusalem, l-istess bħal dik ta' min illum mhux ħieles biex jistqarr il-fidi tiegħu f'Ġesù. L-istess bħal dik fejn l-insara huma vittmi ta' splużjonijiet huma u ħerġin mill-knisja.

Il-Papa qal, "Jiena ngħid li l-persekuzzjoni hi l-ħobż ta' kuljum tal-Knisja. Dan qalu Ġesù.... Meta aħna mmorru bħala turisti fil-Kolossew ta' Ruma, naħsbu li l-martri huma dawk li nqatlu mill-iljuni. Imma dawk ma kinux l-uniċi martri. Il-martri huma rġiel u nisa tal-ħajja ta' kuljum.... bħal dawk l-Insara li kienu qed jiċcelebraw l-Għid fil-Pakistan u sfaw martri propju għax kienu qed jiċcelebraw lil Kristu Rxoxt. Hemm ukoll persekuzzjonijiet "bl-ingwanti bojod", moħbijin taħt il-libsa "tal-kultura", dawk li jitfgħuk fit-truf tas-soċjetà, fejn tispicċa bla xogħol u bla għixien jekk inti ma timxix mal-liġijiet li jmorru kontra Alla l-Ħallieq. B'hekk l-istorja tal-Knisja tibqa' dejjem miexja bil-martri tagħha".

Mulej, tassew tal-biża' u bilkemm irrid nemmen li fid-dinja tal-lum hawn madwar tlett mitt miljun nisrani li qed jiġu ppersegwitati f'madwar wieħed u għoxrin pajjiż fid-dinja.

Nitolbok Mulej sabiex tnebbah lill-mexxejja tal-pajjiżi fejn l-Insara qed jiġu ppersegwitati sabiex huma jħarsu d-drittijiet taċ-ċittadini kollha ta' pajjiżhom.

Mulej, kun int il-kenn ta' dawk kollha li qed jgħaddu minn xi forma ta' persekuzzjoni ħalli jħossu u jgħixu tassew l-imħabba, il-ferħ u l-paċi li inti biss tista' toffri.

X'kuraġġ għandhom Mulej li jibqgħu jistqarru  
li int il-Mulej tagħhom, il-Verità tagħhom,  
u jibqgħu jhaddnu s-salib, meta huma jkunu qed jiffaċċjaw kuljum  
tbatija, vjolenza, arresti, ħabs, torturi  
u jsofru kull xorta ta' vjolazzjoni tad-drittijiet umani.  
Mulej, bilkemm titwemmen it-tbatija li jiffaċċjaw f'kull rokna tad-dinja  
biex jibqgħu jhaddnu l-fidi tagħhom!  
Tgħid jien ikolli dan il-kuraġġ jekk, minħabba t-twemmin tiegħi fik,  
nitlef ix-xogħol, jew ikeċċuni minn dari, jew jittorturawni  
u jekk ta' kuljum ikolli niffaċċja l-mewt?  
Mulej, il-Papa qal li "l-persekuzzjoni hi l-ħobż ta' kuljum tal-Knisja".  
U għalija, Mulej, il-persekuzzjoni hi l-ħobż ta' kuljum?  
Jew jien komda u mill-kumdità tiegħi naħseb biss fija nnifsi  
u fil-maħbubin tiegħi u qed ningħalaq fiċ-ċirku tiegħi?  
Kem jien lesta li naħseb f'dawn ħuti li jinsabu ppersegwitati  
u nissapportjahom billi nitlob għalihom u nagħti donazzjoni  
lil xi organizzazzjoni li taħdem fosthom?  
Mulej, għinhom ħalli jhossu l-preżenza tiegħek fil-mument diffiċli  
fil-ħajja tagħhom, u ħalli jpoġġu l-fiduċja kollha tagħhom fik.  
Mulej, agħtihom id-dehen u l-qawwa sabiex bħalek  
ikunu lesti li jaħfru lil min ikun qed jippersegwitahom,  
u b'hekk, bħalek, ikunu eżempju tal-maħfra u tal-imħabba.

## KANT

**Qari:** *Minn omelija tal-Papa Franġisku mid-dar Santa Marta fl-4 ta' Mejju 2013*

"L-insara llum huma iktar ippersegwitati milli kienu fil-bidu tal-istorja tal-kristjaneżmu. Il-kawża oriġinali ta' kull persekuzzjoni hija l-mibegħda tal-prinċep tad-dinja lejn il-bosta, li kienu salvati u mifdija minn Ġesù bil-mewt tiegħu u bil-qawmien tiegħu." Dan il-kliem qalu Papa Franġisku, u kompli jżid li Ġesù huwa l-imgħallem tal-imħabba, u li kien jieħu gost jitkellem dwar l-imħabba. Izda Ġesù jwissina: 'tibżgħux! Id-dinja se tobghodkom. Kunu afu li qabilkom bagħdet lili.' Hu jfakkarna wkoll f'dak li Ġesù kien qal f'okkażjoni oħra lid-dixxipli: 'ftakru fil-kelma li jien għeditkom: qaddej mhu qatt aqwa minn sidu. Mela ladarba ppersegwitaw lili, jippersegwitaw lilkom ukoll.' Għalhekk il-Papa qal li t-"triq tal-insara hija t-triq ta'

Ġesù” u li biex insegwuh m’hemmx triq oħra. Il-Papa qal ukoll:- “Ġesù fdiena. Għażilna purament bi grazzja. Bil-mewt u l-qawmien tiegħu fdiena mill-poter tad-dinja, mill-poter tax-xitan, mill-poter tal-prinċep ta’ din id-dinja. L-orìġini tal-mibegħda huwa dan: aħna salvati u dak il-prinċep tad-dinja, li ma jridx li nkunu salvati, jobgħodna u jqajjem il-persekuzzjoni, li sa mill-ewwel żminijiet ta’ Ġesù għadu għaddej sal-lum. Tant komunitajiet insara huma ppersegwitati fid-dinja. F’dan iż-żmien iktar milli fl-ewwel żmenijiet; Iva! Illum, issa, f’dan il-jum, f’din is-siegħa. Għaliex? Għaliex l-ispirtu tad-dinja jobgħod..... L-uniċi armi biex jiddefendu rwieħhom huma l-kelma ta’ Alla, l-umiltà u l-manswetudni.”

Mulej, il-Papa jixtieq li nitolbu biex il-komunitajiet Insara, speċjalment dawk ippersegwitati, iħossu lil Kristu qrib tagħhom u jkollhom id-drittijiet tagħhom imħarsa.

Kemm ibatu dawn l-insara!

Mulej, tassew trid tkun suldat tal-azzar biex tibqa’ fidil lej, quddiem il-persekuzzjoni f’arxa li jkollhom jgħaddu minna!

Mulej, nitlobok sabiex tagħtihom il-kuraġġ u sabiex meta jkunu għaddejmin minn żmien iebes, huma jiftakru u jemmnu tassew

li int ser tkun magħhom matul it-triq, anke jekk it-triq tispicċa biex issir wied mudlam.

Mulej, nitlobok tgħinhom biex meta jkunu miexja fid-dlam, ifittxu d-dawl, .....ifittxu lilek.

Agħtihom il-grazzja biex jemmnu bis-sħiħ fil-qawmien tiegħek u li, permezz tal-qawmien tiegħek, huma jkunu mimlija bl-ispirtu tiegħek, u jkunu fiduċjużi li Int qiegħed magħhom tul ħajjithom kollha.

Agħtihom il-grazzja sabiex huma jisimgħuk tgħidilhom:

“Hawn jien. La tibżax, għax jien fdejtek;

Jien sejjaħtlek b’ismek; Int tiegħi.

Anki jekk tgħaddi mill-ilma, jien miegħek; jekk taqsam ix-xmajjar, ma jgħarrqukx.

Anki jekk tgħaddi min-nar, ma tinħaraqx, u l-fjamma ma tibilgħekx. Għax jiena l-Mulej Alla tiegħek, il-Qaddis ta’ Iżrael, is-salvatur tiegħek.”

### KANT

## Nitolbu flimkien

Nitolbu skont il-fehma tal-Papa għal dan ix-xahar biex il-komunitajiet Insara, speċjalment dawk ippersegwitati, iħossu lil Kristu qrib tagħhom u jkollhom id-drittijiet tagħhom imħarsa.

Nitolbu... ismagħna nitolbuk Mulej.

Missier Qaddis, inti għamiltna lkoll uliedek u aħwa ta' Ibnek il-waħdieni Ġesu' Kristu. Nebbaħ lill-mexxejja tal-popli biex jagħżlu t-triq tad-djalogu, tal-ġustizzja u l-paċi fir-relazzjonijiet tagħhom ma' xulxin, biex b'hekk id-drittijiet ta' kull persuna, hi x'inhir-religjon tagħha, jiġu mħarsa.

Nitolbu... Ismagħna nitolbuk Mulej.

Mulej Ġesu', nitolbuk għal dawk li qed isofru t-tbatija minħabba f'ismek, biex tagħtihom il-qawwa u l-kuraġġ ħa jibqgħu sħaħ fil-fidi tagħhom u jaħfru lil min qed jippersegwitahom, biex b'hekk ikunu tassew xhieda tal-Imħabba tiegħek.

Nitolbu... Ismagħna nitolbuk Mulej.

Nitolbuk Mulej sabiex tiproteġi lil dawk kollha fil-pajjiżi fejn hemm il-persekuzzjoni kontra l-Insara sabiex, meta dawn ikunu qegħdin jitolbu fil-knejjes jew xi post ieħor, ma jisfawx vittmi ta' xi bomba jew ta' xi attakk terroristiku ieħor.

Nitolbu... Ismagħna nitolbuk Mulej.

Mulej, nitolbuk għall-martri ta' żminijietna. Kun magħhom fis-siegħa tal-prova ħalli l-preżenza tiegħek f'kull mument ta' ħajjithom timliehom bil-kuraġġ fl-istqarrija tal-fidi tagħhom.

Nitolbu... Ismagħna nitolbuk Mulej.

Nitolbuk Mulej sabiex dawk l-Insara li ġew imwarrba mill-familji u l-ħbieb tagħhom, isibu kenn u familja ġdida fl-Insara sħabhom, biex b'hekk iħossu li għandhom familja li tħobbhom u tissapportjahom f'dak kollu li jkollhom bżonn.

Nitolbu... Ismagħna nitolbuk Mulej.